



## BirdLife Malta titlob azzjoni mill-Gvern fid-dawl ta' *zero tolerance* fuq il-qtil ta' tajr protett.

### L-FKNK titef il-kontroll fuq il-membri bil-konferma tal-qtil ta' seba' Ċikonji Bojod

B'reazzjoni għall-qtil ta' tliet Ċikonji Bojod oħra lbieraħ filgħaxija fil-Magħtab, BirdLife Malta tistenna azzjoni ċara mill-Gvern li turi li mhux se jittollera iktar atrocitajiet bħal dawn, speċjali issa li jidher biċ-ċar li l-għaqda tal-kaċċaturi tilfet il-kontroll tal-membri tagħha.

Il-gimġha l-oħra 18-il Ċikonja Bajda għaddiet minn fuq Malta u nhar il-Ġimġha 4 ta' Awwissu erbgħa minnhom intlemħu jinqatlu. F'kuntrast mal-kundanna mill-pubbliku, il-lobby tal-kaċċa mmexxi mill-FKNK (Federazzjoni Kaċċaturi Nassaba Konservazzjonisti) ħarġet stqarrija li fiha waħlet fil-Kummissjoni Ewropea u l-Qorti Ewropew tal-Ġustizzja (ECJ) għal dawn l-atti illegali, donnhom biex jgħidu li dan huwa li jigri meta l-kaċċaturi ma tgħaddix tagħhom. Kienu biċ-ċar qed jirreferu għall-verdett riċenti tal-ECJ dwar id-deroga tal-insib fuq l-għasafar tal-għana li ġab fit-tmiem din il-prattika f'Malta. U issa fl-isfond tal-pożizzjoni li hadu, tliet Ċikonji Bojod oħra inqatlu b'tiri lbieraħ filgħaxija fil-Magħtab.


Mill-qatgħa oriġinali ta' 18, illum baqa' biss sitt għasafar, u għalkemm seba' biss intlemħu jinqatlu, mhemmx wisq dubju li l-ħamsa l-oħra nqatlu wkoll minn kaċċaturi. Bħalissa huwa stagun miftuħ biss għall-kaċċa tal-fenek binhar.

BirdLife Malta tiringrazzja lill-Pulizija u l-pubbliku li ngħaqdu fil-kundanna ta' dawn l-atrocitajiet u li qed jassistu lill-Pulizija billi jċemplu, jiffilmjaw u jirrappurtaw dawn l-incidenti. Kien bis-saħħa ta' din l-għajjnuna mill-pubbliku li tnejn min-nies qed jiġu investigati, u wiehed minnhom ittella' l-qorti u nżamm arrestat.

Mark Sultana CEO qal: "Dawn l-iżviluppi juru diversi affarijiet: l-ewwelnett li l-għaqdiet tal-kaċċaturi tilfu l-kontroll tal-membri tagħhom u iktar kaċċaturi qed jinjoraw il-liġi, speċjalment wara l-aħħar stqarrija tal-FKNK. Juru wkoll biċ-ċar li l-liġi u l-pieni kurrenti mhumiex deterrent bizżejjed biex il-kaċċaturi ma joqtlux tajr protett." BirdLife Malta fakkret li fl-2014, wara l-qtil ta' Ċikonji Bojod fil-Magħtab, il-Gvern kien għolla l-multi (ara link isfel). Mid-dehra dan ma kellux effett peress li f'dawn l-aħħar snin il-kaċċa illegali żdiedet.

"Il-lobby tal-kaċċa jaħsbu li jistgħu jzommu pajjiżna ostaġġ. Il-Prim Ministru

**#STOPTRAPPINGNOW**



għandu juri min hu li fil-fatt imexxi u jieħu d-deċiżjonijiet it-tajba f'dal-pajjiż. Inhegġuh jagħti messaggċ ċar ta' *zero tolerance* f'incidenti bħal dawn, billi jieħu azzjoni u deċiżjonijiet konkreti," insista Sultana.

Minn issa sal-aħħar ta' Ottubru Malta u Għawdex isiru lok fejn eluf ta' għasafar li jkunu qed ipassu jinżlu jistrieħu, fosthom ħafna speċi protetti bħal tajr tal-priża u tajr ieħor kbir bħaċ-Ċikonja Bajda u ċ-Ċikonja Sewda. Biex jgħin fl-infurzar ta' dawn l-għasafar spetakolari l-Gvern għandu jikkunsidra li ma jiftaħx l-istaġun tal-kaċċa qabel Novembru. Dan jagħti messaggċ ċar li pajjiżna ma jittollerax lil min ma jirrispettax il-liġi.

"Nistennew ukoll li l-Gvern jagħmel strategija biex ixejjen il-kaċċa illegali li reġġhet qed tiżdied f'Malta. Għandu jirrevedi l-liġi tal-ibbalzmar, il-*curfews* fuq il-kaċċa waqt il-passa, jinvesti f'*wildlife crime unit* bis-serjetà u jerga' jibda l-proċess ta' tagging u verifikar tal-kollezzjonijiet ta' tajr ibbalzmat," kompla Mark Sultana.

"Ir-reazzjoni mill-pubbliku hija sinjal ċar li jrid azzjoni mill-Gvern. Il-Prim Ministru għandu jirrealizza li l-maġġoranza vasta tal-Maltin u l-Għawdxin iridu jaraw ħarsien aħjar tal-għasafar u miżuri li ma jtaffu l-ħsara ambjentali. Għandu jagħti widen lil dawn il-messaggi u ma jkomplix iħalli l-pajjiż jinżamm ostaġġ minn *lobby* tal-kaċċa li tittollera l-illegalitajiet. F'isem BirdLife Malta niringrazzja lil dawċ kollha li wrew biċ-ċar il-pożizzjoni tagħhom fuq din il-kwistjoni. Huwa l-pubbliku in general li jagħtina l-ikbar tama li l-affarijiet jistgħu jitrangaw, imma d-deċiżjoni issa hija tal-Gvern u tal-Gvern biss."

## TMIEM

### Għal aktar informazzjoni, ikkuntattja lil:

Nathaniel Attard  
BirdLife Malta Communications Manager  
Tel: 2134 7645/6 Ext. 512  
Cell: 9947 4705  
Email: [nathaniel.attard@birdlifemalta.org](mailto:nathaniel.attard@birdlifemalta.org)

Mark Sultana  
CEO

79493239  
[mark.sultana@birdlifemalta.org](mailto:mark.sultana@birdlifemalta.org)

### Ħoloq utli:

\*Gov Press release dated March 2014 following the killing of White Storks in Maghtab  
<https://www.gov.mt/en/Government/Press%20Releases/Pages/2014/March/24/pr140574.aspx>

**#STOPTRAPPINGNOW**

